



Minuti tat-tliet mija u sitta u ghoxrin laqgħa tal-Kunsill Lokali tax-Xagħra li saret nhar il-Ġimgħa 17 ta' Ġunju 2016 fil-5.30pm fl-uffiċċju amministrattiv tal-Kunsill. Din hija wkoll il-ħmistax-il laqgħa tas-seba' leġislatura tal-Kunsill.

Il-laqgħa bdiet b'dawn il-membri preżenti:

Sindku: Joe Cordina
Viċi Sindku: Aaron Agius
Kunsilliera: Dr. Joseph Attard

Ambaxxatriċi lokali taż-żgħażaġħ: Abigail Farrugia

Il-Kunsillier Dr. Christian Zammit kien skużat. Il-Kunsillier Dr. Kevin Cutajar informa lis-Segretarju Eżekuttiv li kien ser jasal tard għal-laqgħa.

Uffiċjali:
Segretarju Eżekuttiv: Ivan Attard

Talba tal-Bidu, Qari, Konsiderazzjoni u Approvazzjoni tal-Minuti

Il-laqgħa bdiet fil-5.30pm. Intqalet it-talba tal-bidu.

Il-Kunsill approva unanimament il-minuti tal-laqgħa numru 325 li saret nhar it-Tlieta 17 ta' Mejju 2016.

Punti mqajma mill-minuti

Il-Viċi Sindku Aaron Agius staqsa dwar jekk kienx hemm xi żvilupp fuq it-talba li għamilna sabiex il-*footage* ta-CCTV cameras li hemm hdejn il-*bring-in-sites* ta' Triq it-Tafla u Triq Ghajn Damma jibda jidher mill-uffiċċju tal-Kunsill. Is-Sindku Joe Cordina wieġeb li bħalissa qegħdin fil-proċess biex naraw x'jista' jsir.

Il-Kunsillier Dr. Joseph Attard staqsa wkoll dwar jekk saritx il-laqgħa ma' Transport Malta rigward il-*one way* proposta għal Triq il-Knisja. Is-Sindku wiegħeb li l-Kunsill diġa' talab biex issir din il-laqgħa u qed nistennew risposta mingħand Transport Malta.

Il-laqgħa għet sospiża fis-5.40pm sabiex il-Kunsill seta' jtkellem mas-Sur Joe Louis Xiberras li għe jiddiskuti xi punti mal-Kunsill. Il-laqgħa tkomplet fil-5.50pm.

Komunikazzjonijiet tas-Sindku fosthom ix-xogħol ta' asfaltar ta' Pjazza l-Vitorja, l-organizzazzjoni tal-festival tat-tin u prodotti tipiċi Maltin, l-organizzazzjoni tal-Kuncert tal-Milied, hruġ ta' kwotazzjoni għat-tindif tat-toroq fil-jiem tal-festa, il-permessi tal-bejjiegha li jarmaw temporanjament fil-ġranet tal-festa, revizjoni tar-regolamenti marbuta mal-ġhoti tal-unur Ġieħ ix-Xagħra u materji oħra

1. Is-Sindku Joe Cordina informa lill-Kunsill li x-xogħol ta' asfaltar ta' Pjazza l-Vitorja, liema xogħol qed isir mill-Ministeru għal Ghawdex, jinsab miexi kif ippjanat u mistenni jiġi konkluż sal-aħħar ta' Lulju. Is-Sindku qal li qegħdin ninsistu mal-Korporazzjoni Enemalta sabiex tiffinalizza x-xogħol relatat mal-*culvert* li minnu ser jgħaddu l-*wires* li preżentament jinsabu mwahħlin mal-faċċati tar-residenzi tal-Pjazza.
2. Is-Sindku Joe Cordina informa lill-Kunsill li ninsabu għaddejjin bil-preparamenti tagħna għall-organizzazzjoni tal-festival tat-tin u prodotti tipiċi Maltin li ser isir nhar is-Sibt 9 u l-Hadd 10 ta' Lulju 2016.

Nhar is-Sibt 9 ta' Lulju 2016 fl-10am ser tiġi organizzata konferenza dwar it-tin li fiha ser jtkellmu tliet esperti lokali fis-suġġett. Din il-konferenza ser tiġi organizzata fis-Sala 'Dun Alwiġ Camilleri' fil-Każin tal-Banda *Victory* u għaliha ser jiġu mistiedna l-bdiewa reġistrati Ghawdxin. Is-Sibt filgħaxija, mit-8.00pm 'il quddiem, ser tiġi organizzata ikla tradizzjonali fi Pjazza l-Vitorja li matulha jingħata *entertainment* mill-band Dcapitals immexxija minn Mro. George Apap. Il-festival jiġi fi tmiemu l-Hadd 10 ta' Lulju b'esebizzjoni ta' ikel tipiku Malti fi Pjazza l-Vitorja mit-8.00am sas-1.00pm. Ser ikun hemm *entertainment* minn Ta' Verna Folk Band u gruppi folkloristiċi oħra.

Is-Sindku Joe Cordina propona wkoll u l-Kunsill qabel li, bħala parti minn dan il-festival, għandna naghmlu żewġ laqgħat separati mad-delegazzjonijiet ta' Offida fl-Italja u Chevaigné fi Franza sabiex niddiskutu metodi ta' kif nistgħu nsahhu r-

relazzjonijiet ta' bejnietna. Il-laqgħa li jmiss tas-sotto-kumitat tal-ġemellaġġi ser issir nhar il-Ħamis 30 ta' Ġunju fit-3.00pm.

3. Is-Sindku Joe Cordina informa lill-Kunsill li bdejna t-tnejniet tagħna għall-organizzazzjoni tal-Kunċert tal-Milied f'Diċembru li ġej. Wara li l-Kor *Jubilate Deo* tal-Parroċċa tan-Naxxar u s-Surmast Joseph Debrincat ma aċċettawx l-istedina tal-Kunsill biex jipparteċipaw f'dan il-Kunċert minhabba impenji oħra, is-Sindku propona u l-Kunsill qabel li għandna nitolbu kwotazzjoni lill-*Animae Gospel Choir*. Dan bil-għan li din is-sena, il-Kunċert tal-Milied ikollu stil differenti minn tas-snin preċedenti u hekk nattiraw aktar nies.

Is-Sindku Joe Cordina propona u l-Kunsill qabel li għandna ngibu l-awtorizzazzjoni tal-Arċipriet tal-Parroċċa, Mons. Carmelo Refalo, sabiex dan il-Kunċert ikun jista' jsir fil-Knisja Kollegġjata u Bażilika ta' Marija Bambina nhar l-Erbgħa 28 ta' Diċembru 2016.

4. Is-Sindku Joe Cordina propona u l-Kunsill qabel li, b'has-snin preċedenti, għandna nohroġu l-kwotazzjoni għas-servizz tat-tindif tat-toroq fil-jiem tal-festa titulari ta' Marija Bambina.
5. Is-Sindku Joe Cordina informa lill-Kunsill li wasal iż-żmien li nibdew naħsbu għall-permessi tal-bejgiegħa li jarmaw temporanjament fil-jiem tal-festa ta' Marija Bambina. Huwa propona u l-Kunsill qabel li din is-sena, il-permessi għandhom jinħarġu fuq l-istess linji tas-sena li għaddiet. Il-Viċi Sindku Aaron Agius staqsa dwar il-possibilita' li dawn il-bejgiegħa jiltaqgħu mal-Kunsill sabiex niddiskutu diversi punti magħhom, b'mod partikolari l-*issue* tat-tindif. Il-Kunsill qabel li għandna nistednuhom sabiex jiġu għal-laqgħa li jmiss.
6. Is-Sindku Joe Cordina propona u l-Kunsill qabel li għandha ssir reviżjoni tar-regolamenti marbuta mal-ġhoti tal-premjū 'Ġieħ ix-Xagħra' li jingħata kull sena f'Jum il-Lokalita'. Wara li ġew ippreżentati lill-Kunsill, ir-regolamenti riveduti ġew approvati unanimament.
7. Is-Sindku Joe Cordina propona u l-Kunsill qabel li għandha ssir attivita' soċjali f'Malta għall-anzjani Xagħrin li jattendu ċ-Ċentru ta' Matul il-Jum. Din l-attivitā ser issir fil-bidu tax-xahar ta' Lulju.
8. Is-Sindku Joe Cordina informa lill-Kunsill li rċievejna żewġ stedinet mill-Kunsill ta' Atessa u mill-Kunsill ta' San Michele Salentino fl-Italja sabiex nipparteċipaw fil-

festivals tagħhom li ser isiru bejn it-12 u l-14 ta' Awwissu u bejn is-26 u t-28 ta' Awwissu 2016 rispettivament. Wara diskussjoni, is-Sindku u l-Kunsilliera qablu li għandhom jiċċekkjaw f'liema dati jistgħu jipparteċipaw u jagħtu risposta lis-Segretarju Eżekuttiv halli jkun jista' jsir il-*booking*.

Mozzjoni Nru 159 – One-Way fi Triq il-Knisja

Is-Sindku Joe Cordina informa lill-Kunsill li nhar il-Hamis 9 ta' Ġunju 2016 giet ipprezentata mozzjoni nru 159 bis-sugġett 'One-Way fi Triq il-Knisja'. Din il-mozzjoni hija propunuta mill-Kunsillier Dr. Joseph Attard u sekondata mill-Viċi Sindku Aaron Agius. Il-firmatarju l-iehor huwa il-Kunsillier Dr. Christian Zammit. Il-mozzjoni tgħid hekk:

Peress illi fis-snin li għaddew, għal madwar l-aħħar tmien snin, il-Kunsill Lokali tax-Xagħra applica u nġhata l-permess biex għal perjodu limitat bejn Awwissu u Settembru ta' kull sena, Triq il-Knisja minn salib it-toroq ma' Triq Bullara u Triq San Ġuzepp sal-Pjazza l-Vitorja issir one-way;

Peress illi nhossu li sal-lum kien biżżejjed żmien fejn din is-sitwazzjoni giet evalwata mir-residenti u mill-Kunsill;

Peress illi diversi residenti ilmentaw għan-nuqqas ta' sigurta' u l-periklu ta' aċċidenti fl-imsemmija parti tat-triq u l-kongestjoni kontinwa ta' traffiku li dejjem qieghda tizdied;

Peress illi dawn l-ilmenti mhux biss intbagħtu fuq bażi individwali l-Kunsill, imma ukoll ġew formalizzati f'petizzjonijiet iffirmati mir-residenti, liema petizzjonijiet saru għal aktar minn darba matul l-aħħar snin biex l-imsemmija parti tat-triq issir one-way b'mod permanenti;

Peress illi fil-ġimghat li ġejjin huwa mistenni li t-traffiku fix-xhur tas-sajf jizdied b'mod konsiderevoli u dana anke in vista tal-fatt li din it-triq bdiet tintuża bhala rotta ewlenija tal-buses tal-linja u dawk tal-hop-on-hop-off bus tours;

Għaldaqstant ahna hawn taht iffirmati, membri eletti tal-Kunsill Lokali Xagħra, nitolbu li l-Kunsill Lokali Xagħra jaqbel li l-imsemmija triq issir one-way bhalma diġa' ssir fix-xhur ta' Awwissu u Settembru ta' kull sena.

Wara li nqrat din il-mozzjoni, is-Segretarju Eżekuttiv Ivan Attard qara e-mail li rċieva minghand il-Kunsillier Dr. Christian Zammit li huwa wiehed mill-firmatarji ta' din il-mozzjoni u li ma setax jattendi għal-laqgħa tal-lum. F'din l-email, Dr. Christian Zammit talab li l-appoġġ għal din il-one-way min-naħa tiegħu għandu jingħata biss una volta li ssir konsultazzjoni wiesgħa mal-awtoritajiet konċernati u dawn l-istess awtoritajiet, permezz ta' parir tekniku, jiggwidaw lill-istess Kunsill Lokali tax-Xagħra fuq l-aħjar mod li tissolva l-problema taċ-ċirkolazzjoni fl-intier tal-qalba ta' raħalna.

Fid-dawl ta' din il-korrispondenza, is-Sindku Joe Cordina qal li jkun aktar għaqli jekk deċiżjoni bħal din tal-lum tittiehed meta l-Kunsilliera kollha jkun preżenti għal-laqgħa. Huwa qal li bħalissa hawn tliet Kunsilliera biss li huma preżenti għal-laqgħa u għaldaqstant propona li din il-mozzjoni għandha titressaq għad-diskussjoni fil-laqgħa li jmiss. Peress li ma kienx hemm qbil fuq din il-proposta, ittiehed vot. B'żewġ voti favur u wiehed kontra, il-Kunsill aċċetta l-proposta tas-Sindku u għaldaqstant, din il-mozzjoni ser terġa' titressaq fil-laqgħa li jmiss.

Qari tal-Korrispondenza:

1. E-mail mill-Assoċjazzjoni tal-Kunsilli Lokali b'rikjesta minghand Vanessa Bianchi rigward ftehim ta' gemellaġġ mal-Kunsill ta' Monteleone f'Orvieto, l-Italja. Il-Kunsill innota l-kontenut.
2. E-mail minghand Chris Cassar, rappreżentant tal-Fondazzjoni Valletta 2018, li fiha qed jinforma lill-Kunsilli Lokali bl-attività 'L-Ikla t-Tajba' li ser tiġi organizzata nhar il-Ġimgħa 29 ta' Ġunju 2018 (btala pubblika). L-għan ta' din l-attività huwa li flimkien fl-istess ġurnata u fl-istess hin, f'Malta u Għawdex, inkunu qegħdin nieklu l-istess tip ta' ikel. Il-Kunsill innota l-kontenut.
3. E-mail minghand Patri Dijonisju Mintoff b'informazzjoni dwar il-Premju 'B'Ħilti Wasalt' organizzat mil-Laboratorju tal-Paċi. In-nominazzjonijiet għal dan il-premju jintlaqgħu sal-Ħamis 30 ta' Ġunju 2016. Il-Kunsill innota l-kontenut.
4. E-mail minghand George Refalo, Segretarju Eżekuttiv tar-Regjun Għawdex, li fiha qed jinforma lill-Kunsill bit-twaqqif tal-*Gozo Regional Inspectorate*. L-għan prinċipali ta' dan l-ispettorat hu li jerġa' jiġi introdott spezzjonar u assessjar tal-maġġor parti tal-mobbli u l-immobbli li jinsabu fil-lokalitajiet ta' Għawdex għad-dispożizzjoni taċ-ċittadini sabiex kemm-il darba jiġu jdentifikati xi mankanzi jew bżonnijiet jew saħansitra il-htieġa ta' xi manutenzjoni jew zamma aħjar ta' xi post jew oġġett li jinsab fil-Lokalità rispettiva, dan jiġi komunikati lill-Kunsilli Lokali rispettivi

sabiex jitrangaw halli jkunu jistgħu jitgawdew ahjar miċ-ċittadini u bl-ahjar mod possibbli. Il-Kunsill innota l-kontenut.

5. E-mail mill-Assoċjazzjoni tal-Kunsilli Lokali bi tnedija ta' kompetizzjoni ta' ideat bit-tema 'Recycling of Waste'. Il-Kunsill innota l-kontenut.
6. E-mail mingħand Carmel Attard, Segretarju tal-Għaqda Teatrali fi hdan l-Azzjoni Kattolika Xagħra, li fiha qed jitlob il-kollaborazzjoni tal-Kunsill fl-organizzazzjoni ta' din l-attività' li saret nhar il-Ħadd 29 ta' Mejju 2016. Is-Sindku propona u l-Kunsill qabel li għandna nikkollaboraw fl-organizzazzjoni ta' din l-attività' bi spiża li ma teċċedix is-somma ta' € 100.
7. E-mail mid-Dipartiment tal-Gvern Lokali b'informazzjoni dwar il-kors 'Għaqal id-Dar, Hajja Ahjar' li ser jibda jsir fiċ-Ċirklu taż-Żgħażaġh, ix-Xagħra, mill-Ġimgħa 30 ta' Settembru 2016. Applikazzjonijiet jintlaqgħu fl-uffiċċju amministrattiv tal-Kunsill matul ix-xhur tas-sajf. Il-Kunsill innota l-kontenut.
8. Ittra mingħand il-Kan. Dun Anton Refalo Rapa, Rettur tal-Knisja ta' Ġesu' Nazzarenu, li fiha qed jitlob il-kollaborazzjoni tal-Kunsill fix-xogħol ta' thaffir relatat mal-proġett taċ-Ċentru tal-Anzjani fi Triq Mannar. Is-Sindku Joe Cordina propona u l-Kunsill qabel li din it-talba għandha titressaq għad-diskussjoni fil-laqgħa li jmiss.
9. Ittra mingħand George Mercieca, Segretarju tal-Kumitat Organizzattiv '1551', li fiha qed jitlob il-kollaborazzjoni tal-Kunsill fl-organizzazzjoni tal-attività' '1551 in Concert' li ser issir nhar is-Sibt 30 ta' Lulju 2016 fiċ-Ċittadella. Is-Sur Mercieca qed jitlob is-somma ta' € 100 minn kull Kunsill Lokali f'Għawdex. Il-Kunsill aċċetta t-talba tas-Sur Mercieca.
10. E-mail mingħand Mro. Christopher Muscat, Direttur Mużikali tal-Kor Jubilate Deo, li fiha qed jinforma lill-Kunsill li l-Kor Jubilate Deo mhux ser ikun jista' jipparteċipa fil-Kunċert tal-Milied 2016 organizzat mill-Kunsill Lokali ta' Xagħra minhabba impenji mużikali oħra. Il-Kunsill innota l-kontenut.
11. E-mail mingħand Ruben Said, *head* ta' Transport Malta, li fiha qed jitlob lill-Kunsill sabiex jissottometti *layout plan* li jindika d-direzzjoni tat-traffiku fil-*one way* proposta għal Triq Ta' Ġorf. Il-Kunsill innota li din il-materja għadha ma gietx diskussa b'mod uffiċjali u għaldaqstant ma nistgħux nibagħtu d-dokumentazzjoni mitluba lil Transport Malta.

12. Ċirkulari 01/2016 mid-Dipartiment tal-Gvern Lokali intitolata ‘Effiċjenza fil-Komunikazzjoni’. Il-Kunsill innota l-kontenut.

13. E-mail minghand Elaine Briffa, rappreżentanta tal-*Wasteserv*, li fiha qed tinforma lill-Kunsill bit-tibdil propost fis-sistema tal-ġbir tal-iskart domestiku wara li ser tiġi introdotta l-borża organika mit-30 ta’ Settembru li ġej.

Wara diskussjoni, il-Kunsill qabel li għandna nesprimu r-riservi tagħna fuq is-sistema kif proposta u dan għall-fatt li l-ġranet li fihom ser jingabar l-iskart domestiku mhallat mid-djar ġew ridotti għal jumejn fil-ġimgħa. Fid-dawl ta’ dan, is-Sindku Joe Cordina propona u l-Kunsill qabel li għandna niċċekkjaw mal-*Wasteserv* dwar il-possibilita’ li l-ġranet tal-ġbir tal-iskart domestiku mhallat jibqgħu tlett darbiet fil-ġimgħa.

14. E-mail minghand Barbara Day, segretarja tal-*Gozo Live*, li fiha qed tinforma lill-Kunsill li l-musical li kellu jsir fis-sena 2018 qrib il-Ġgantija ser isir f’post alternattiv barra mix-Xagħra. Il-Kunsill innota l-kontenut.

15. E-mail mill-MEUSAC li fiha qed tistieden rappreżentanza mill-Kunsill sabiex tattendi għal laqgħa informali f’Għawdex dwar ksib ta’ fondi minn programmi differenti tal-Unjoni Ewropea. Din il-laqgħa ser issir nhar it-Tlieta 28 ta’ Ġunju fil-Ministeru għal Għawdex u għaliha ser jattendi s-Segretarju Eżekuttiv Ivan Attard.

Il-Kunsillier Dr. Kevin Cutajar daħal għal-laqgħa fis-6.20pm.

16. Ċirkulari 02/2016 mid-Dipartiment tal-Gvern Lokali intitolata ‘Permessi għall-Ħatt ta’ Merkanzija minn fuq *trailers*’. Il-Kunsill innota l-kontenut.

17. E-mail minghand Catherine Cauchi, Segretarja tal-Kumitat Milied f’Għawdex 2016, li fiha qed tistieden lis-Sindki u lill-Kunsilli Lokali sabiex jinfurmaw lill-Kumitat b’xi suggerimenti rigward l-attivitajiet tal-Milied li ġej. Is-Sindku Joe Cordina propona u l-Kunsill qabel li għandna naraw x’possibilita’ hemm li l-Ministeru għal Għawdex jiffinanzja t-tizjin tal-Milied li jsir kull sena fi Vjal it-Tmienja ta’ Settembru u Pjazza l-Vitorja.

18. E-mail minghand Romina Rieck Zahra, *senior manager* tal-Awtorita’ għas-Saħħa u s-Sigurta’ fuq il-Post tax-Xogħol, bil-linji gwida dwar saħħa u sigurta’ fl-uffiċċji amministrattivi tal-Kunsilli Lokali. Il-Kunsill innota l-kontenut.

19. E-mail minghand Joe Louis Xiberras li fiha qed jitlob il-kollaborazzjoni tal-Kunsill Lokali fl-organizzazzjoni tat-tielet edizzjoni tal-logħob ‘Giochi Senza frontieri – It’s a Knockout’ li ser issir matul ix-xhur tas-sajf 2016. Is-Sur Xiberras qed jitlob is-somma ta’ € 550 li tinkludi l-organizzazzjoni kollu tal-logħob bil-prezentaturi, *judges* u materjal, is-*sound system*, id-dawl u l-medalji lill-partecipanti u lir-rebbieha. Il-Kunsill qabel li għandna nikkollaboraw mas-Sur Xiberras fl-organizzazzjoni ta’ din l-attività bil-kundizzjoni li din issir f’ Awwissu qrib il-festa.
20. E-mail mid-Dipartiment tal-Gvern Lokali li fiha qed jistiednu rappreżentanza mill-Kunsilli Lokali sabiex tattendi għal seminar ta’ informazzjoni dwar il-kors ‘Għaqal id-Dar, Hajja Ahjar’ li ser isir nhar l-Erbgħa 22 ta’ Ġunju fis-6pm fis-sala tal-Kunsill Lokali tal-Għarb. Il-Kunsill innota l-kontenut.
21. E-mail minghand Kenneth Cutajar, *general manager* tal-kumpanija District Operations Limited, b’kopja tal-*memorandum agreement* li gie maqbul mas-Segretarjat Parlamentari għall-Gvern Lokali rigward il-kundizzjonijiet attwali tal-ħaddiema li huma impjegati mal-Community Workers Foundation u assenjati mal-Kunsill Lokali. Il-Kunsill innota l-kontenut.
22. Ittra minghand Marica Borg, Segretarja tal-Għaqda Kumittiva Għawdex, li fiha qed titlob il-kollaborazzjoni tal-Kunsill Lokali fl-organizzazzjoni ta’ attività soċjo-kulturali li ser tiġi organizzata fil-bajja tar-Ramla l-Hamra nhar is-Sibt 23 ta’ Lulju 2016. Is-Sindku Joe Cordina propona u l-Kunsill qabel li għandna nikkollaboraw fl-organizzazzjoni ta’ din l-attività bi spiża li ma teċċedix dik tas-sena li għaddiet.
23. E-mail minghand Justin Agius, manager tal-Gozo Action Group, li fiha qed jistieden lis-Sindku u/jew lis-Segretarju Eżekuttiv sabiex jattendu għal sessjoni ta’ konsultazzjoni dwar il-formulazzjoni tal-Local Development Strategy (LDS) for the Gozo & Comino Territory. Din is-sessjoni ser issir nhar il-Ġimgħa 24 ta’ Ġunju fl-10.30am u għaliha ser jattendu s-Sindku u s-Segretarju Eżekuttiv.
24. Ittra minghand Dr. Renata Formosa, Segretarja tal-Kumitat tat-Tismija tat-Toroq ta’ Għawdex, li fiha qed tinforma lill-Kunsill li l-Kumitat ma aċċettax it-talba tal-Kunsill sabiex sqaq li hemm fi Vjal it-Tmienja ta’ Settembru jissemma’ ‘Sqaq l-Iscoots’ jew ‘Dahlet l-Iscoots’. Il-Kunsill qabel li għandna nitolbu kjarifika dwar ir-raġunijiet li għalihom dan il-Kumitat ma aċċettax it-talba tal-Kunsill.
25. Ittra minghand Justin Agius, manager tal-Gozo Action Group, li fiha qed jinforma lill-Kunsill li dalwaqt ser jiġi ippubblikat kuntratt f’ forma ta’ att pubbliku rigward il-

Fundazzjoni Gozo Action Group li minnha l-Kunsill Lokali tax-Xaghra jiffirma parti. Għaldaqstant, is-Sur Agius qed jitlob lill-Kunsill sabiex jagħzel rappreżentant li jkun jista jiffirma dan l-Att f'isem l-istess Kunsill. Il-Kunsill qabel li jahtar lis-Sindku Joe Cordina bħala r-rappreżentant tiegħu li jkun jista' jiffirma dan l-Att f'ismu. Biex inkunu konformi mal-Liġi tal-Kunsilli Lokali, is-Segretarju Eżekuttiv ser jiffirma wkoll flimkien mas-Sindku.

26. Ittra mingħand Joseph Bajada, Segretarju tas-Socjeta' Filarmonika *Victory*, li fiha qed jitlob il-kollaborazzjoni tal-Kunsill Lokali fl-organizzazzjoni tal-Programm Vokali u Strumentali li ser torganizza l-Banda *Victory* nhar is-Sibt 3 ta' Settembru 2016. Is-Sindku Joe Cordina propona u l-Kunsill qabel li għandna nikkollaboraw mas-Socjeta' Filarmonika *Victory* fl-organizzazzjoni ta' din l-attivita' bi spiza li ma teċcedix is-somma ta' € 700.
27. E-mail mid-Dipartiment tal-Gvern Lokali li fiha qed jinforma lill-Kunsill li d-Direttur ser jiltaqa' mal-Kunsill Lokali tagħna peress li fil-financial statements awditjati għas-sena li għalqet 2015, jirrizulta li l-Kunsill Lokali qed jirreġistra żbilanċ finanzjarju fil-*working capital* tiegħu. Il-Kunsill innota l-kontenut.

Ilmenti mir-residenti:

1. Talba mingħand Simon Birchall ta' 'Pergola Heights', Apartment 16, Triq Tal-Masri, sabiex ihawwel sigra f'xi sit fix-Xaghra bħala memorja għal xi għażiż tagħhom. Il-Kunsill aċċetta din it-talba u għandna niddeċiedu aktar 'il quddiem dwar il-post eżatt fejn għandha tithawwel din is-sigra.
2. Talba mingħand Grezzju Bajada ta' 'Penthouse', Triq Sant'Anton, sabiex jittella' hajt tas-sejjeħ imwaqqa' għat-triq fi Triq San Marzjal. Il-Kunsill qabel li dan ix-xogħol għandu jsir mill-ħaddiema assenjati magħna.
3. Talba mingħand Lino Muscat ta' 16, Triq l-Ispiera, sabiex titranġa r-rampa tal-garaxx tar-residenza tiegħu. Il-Kunsill qabel li dan ix-xogħol għandu jsir.
4. Talba mingħand Pawlu Sultana ta' 46, Triq Għajn Qamar, sabiex isir *slow sign* fit-tarf ta' Triq Għajn Wajtar. Il-Kunsill qabel li din it-talba għandha titressaq għall-approvazzjoni ta' Transport Malta.
5. Talba mingħand George Refalo ta' 'Beehive', Triq Marsalforn, sabiex isiru sinjali li jipprojbixxu l-ipparkjar man-naħa tar-ristorant Gianni's fl-istess triq. Il-Kunsill qabel li għandna niċċekkjaw mar-resident dwar x'qed jitlob eżatt.

6. Talba mingħand Bernard Zammit ta' 72, Triq Ta' Ġorf, sabiex titranga r-rampa tal-garaxx tar-residenza tiegħu. Il-Kunsill qabel li dan ix-xogħol għandu jsir.
7. Talba mingħand Carmelo Hili ta' N.B., Triq il-Knisja, sabiex titwahhal *bollard* fil-bidu tal-isqaq fi Triq il-Knisja. Il-Kunsill qabel li għandna niċċekkjaw mar-resident dwar x'qed jitlob eżatt.
8. Talba mingħand Angela Spencer Sultana ta' 147, Triq it-28 ta' April 1688, sabiex (i) isiru *hooks* li magħhom jiddendlu l-boroż tal-iskart u (ii) jitneħħew is-sinjali 'Tarmix Żibel Hawn' li tpoġġew f'dan l-isqaq. Il-Kunsill, filwaqt li ma aċċettax it-tieni talba, aċċetta biss l-ewwel talba u ser naraw fejn ser jitpoġġew eżatt.
9. Talba mingħand Joseph Grima ta' 'American Eagle', Triq Għajn Qamar, sabiex titranga rampa li twassal għall-għelieqi fl-inhawi tal-Wied tal-Ghezien. Minhabba li f'dak il-post diġa' teżisti rampa, il-Kunsill qabel li għandna niċċekkjaw mar-resident dwar x'qed jitlob eżatt.
10. Talba mingħand Joseph Refalo ta' 'Gozo Express', Triq il-Knisja, sabiex jingħata s-siment fit-triq quddiem l-uffiċċju tal-Gozo Express. Il-Kunsill qabel li dan ix-xogħol għandu jsir.
11. Talba mingħand Brian Caruana, *general manager* tal-Cornucopia Hotel, sabiex isiru *doggy bins* fiż-żona tal-lukanda. Il-Kunsill aċċetta din it-talba u ser niċċekkjaw eżatt fejn ser jitpoġġew dawn il-*bins*.
12. Talba mingħand xi residenti ta' Triq Jannar sabiex isir xogħol ta' *patching* quddiem ir-residenzi 113 u 115 fl-istess triq. Il-Kunsill qabel li dan ix-xogħol għandu jsir.
13. Talba mingħand is-Sindku Joe Cordina sabiex jiġi installat il-*wi-fi* fil-bajja tar-Ramla l-Hamra. Il-Kunsill qabel li din it-talba għandha tiġi riferuta lill-Awtorita' Maltija tal-Komunikazzjoni (MCA).
14. Talba mingħand Victor Gatt ta' 4, Vjal it-Tmienja ta' Settembru, sabiex jitkompla x-xogħol ta' twessiegh tat-triq wara l-Knisja tal-Madonna tal-Karmnu 'Ta' Hamet'. Is-Sindku Joe Cordina propona u l-Kunsill qabel li dan l-ilment għandu jiġi riferut lill-Ministeru għal Għawdex, in viżta wkoll tal-fatt li l-istess Ministeru kien beda x-xogħol ta' tindif f'din it-triq fil-passat riċenti.
15. Talba mingħand Joseph Refalo ta' 'Żernieq', Triq Ta' Gajdoru, sabiex titwahhal mera fi Triq Karkar. Il-Kunsill qabel li dan ix-xogħol għandu jsir.

16. Talba mingħand il-Viċi Sindku Aaron Agius sabiex qabel il-weekend jintmeshu *d-dustbins* ta' Pjazza l-Vitorja. Il-Kunsill qabel li dan ix-xogħol għandu jsir mill-haddiema assenjati magħna.
17. Talba mingħand Eucharist Theuma ta' 'Kristu Re', Triq il-Kumittiva, sabiex jingħata f'tit siment quddiem ir-residenza tiegħu. Il-Kunsill qabel li dan ix-xogħol għandu jsir.
18. Talba mingħand Victor Sultana ta' 82, Triq l-Imqades, sabiex issir bankina ġdida ma' post li għandu fl-isqaq li jmiss mal-iskola primarja. Il-Kunsill qabel li dan l-ilment għandu jiġi riferut lill-Ministeru għal Għawdex li taht ir-responsabbilita' tiegħu jaqgħu talbiet għal bankini godda.
19. Talba mingħand Carmela Sultana ta' 47, Triq l-Għejun, sabiex jingħata f'tit siment taht il-bankina tar-residenza tagħha. Il-Kunsill qabel li dan ix-xogħol għandu jsir.
20. Talba mingħand Victor Borg ta' N.B., Triq Knisja, sabiex titrangà l-bankina quddiem ir-residenza tiegħu. Il-Kunsill qabel li dan ix-xogħol għandu jsir.
21. Talba mingħand Elsie Xuereb ta' 34, Triq l-Għejun, sabiex jitrangà hajt imwaqqa' fl-aħħar parti ta' Triq l-Għejun quddiem ir-residenza tagħha. Il-Kunsill qabel li dan ix-xogħol għandu jsir.
22. Talba mingħand is-Sindku Joe Cordina sabiex tinxtara *portable camera* li tkun tista' tintuża f'diversi postijiet fix-Xagħra bil-għan li neliminaw l-abbuż ta' rimi ta' skart b'mod illegali. Il-Kunsill aċċetta din it-talba.
23. Talba mingħand il-Kunsillier Dr. Kevin Cutajar sabiex issir rilokazzjoni tal-kaxxa tat-telefon li hemm quddiem il-*playing field* fi Vjal it-Tmienja ta' Settembru peress li din qed tostakola l-bankina. Is-Sindku innota li din il-materja diġa' ġiet diskussa u approvata f'laqgħat preċedenti tal-Kunsill u qal li l-kumpanija GO plc talbet lill-Kunsill sabiex jipprovdi sit alternattiv fejn tista' titpoġġa din il-kaxxa tat-telefon. Wara diskussjoni, il-Kunsill qabel li din it-*telephone box* għandha tiġi rilokata għal Triq l-Imqades quddiem il-bankina li hemm qrib it-Tempji tal-Ġgantija.
24. Talba mingħand il-Kunsillier Dr. Kevin Cutajar sabiex jitrangà l-passaġġ tal-injam li jwassal għall-bajja tar-Ramla l-Ħamra. Is-Sindku innota li din il-materja diġa' ġiet diskussa u approvata f'laqgħat preċedenti tal-Kunsill u informa lill-Kunsill li l-Awtorita' Maltija tat-Turiżmu infurmatna li t-talba tagħna ser tiġi milqugħa fis-snin li ġejjin. Il-Kunsillier Dr. Kevin Cutajar staqsa dwar il-possibilita' li dan il-passaġġ il-ġdid ikun iwassal sal-bajja. Ser niċċekkjaw mal-Awtorita' Maltija tat-Turiżmu dwar dan.

Approvazzjoni tal-pagamenti

Il-Kunsill approva unanimament l-iskeda ta' pagamenti annessa mal-minuti.

Aġġornament

Il-Kunsill iddeċieda li l-laqgħa li jmiss għandha ssir nhar it-Tnejn 18 ta' Lulju 2016 fil-5.30pm b'agenda li tkun komunikata aktar 'il quddiem.

Il-laqgħa spicċat fis-7.00pm.

Joe Cordina
Sindku

Ivan Attard
Segretarju Eżekuttiv